

Qələbənin etirafı

Xarici KİV 7 fevral seçkilərini şərh edir


Azərbaycanda keçirilən prezident seçkiləri hələ də bütün dünyanın diqqətini özünə çəkməkdədir. Dünyada əksər kütləvi informasiya vasitələri bu seçkilər barədə müxtəlif yazılar dərc edir, ekspertlərin şərhlərini oxuculara təqdim edirlər.

Mediada dərc olunan bu çoxsaylı yazıları iki əsas istiqamətdə qruplaşdırmaq daha düzgün olardı. Azərbaycanın maraqlarını gözləyənləri, dövlətimizin demokratik dəyərlərə verdiyi qiyməti obyektiv şərh etmək istəyənləri birinci istiqamətə aid edə bilərik. Bu yazılar bir qayda olaraq pozitivdir. Bizə tənqid hədəfinə çevirmək istəyənlər, nəyin bahasına olursa-olsun qara yaxmağa çalışanlar ikinci istiqamətə aiddir.

Erməni işğalçılarının Qarabağdan qovulması, torpaqlarımızın sürətlə azad edilməsi ölkəmizdə keçirilən prezident seçkilərinə bütün dünyada ciddi marağın artmasına səbəb oldu. Qalib xalq, qalib ordu və qalib Prezident bu gün dünya mediasının diqqət mərkəzindədir. İnternet resurslarında müxtəlif nəşrləri vərəqləyən hər bir kəs artıq dünyada bizim fəxrli nüfuz sahibi olduğumuzu aşkar görə bilər. Bir sıra dövlət başçılarının, prezidentlərin təbriklərində bizim nə dərəcədə yüksək nüfuzla sahib olduğumuzu aydın görmək mümkündür.

Almaniyanın "ZDF" telekanalı, Argentinanın "realpolitik.com.ar", İndoneziyanın "Radio Republik İndoneziya" radiosunu, Rusiyanın "Vedomosti", Bəhreynin "newsobahrain.com" portalı, Çinin "el periodista" saytı və digər media orqanları seçkilərin gedişi, nəticələri, yerli və beynəlxalq müşahidəçilərin iştirakından və səsvermə prosesinin necə mükəmməl aparılmasından yazıblar.

Diqqət çəkən odur ki, bir çoxu beynəlxalq müşahidəçi olmaqla, minlərlə müşahidəçi, siyasi partiyaların təmsilçiləri və qeyri-hökumət təşkilatlarının üzvləri prosesin azad, şəffaf və demokratik şəraitdə keçdiyini təsdiqləyiblər. Vacib məqam ondan ibarətdir ki, bu seçkilər Azərbaycanın müstəqilliyinin bərpasından sonra bütün ölkə ərazisində baş tutan ilk seçkilər kimi tarixə düşəcək.



"ZDF" telekanalına müsahibəsində Azərbaycan Respublikası Prezidentinin köməkçisi - Prezident Administrasiyasının Xarici siyasət məsələləri şöbəsinin müdiri Hikmət Hacıyev dövlət başçısının bəzi fikirlərinin təhrifinə etiraz edərək məsələyə aydınlıq gətirmiş, bizim heç bir ölkəyə qarşı ərazi iddialarında olmadığımızı bildirmişdir.

Ümumiyyətlə, dünya mediasında seçkilərin belə diqqətlə izlənilməsi bu qənaətə gəlməyə imkan verir ki, Azərbaycan beynəlxalq aləmdə getdikcə daha yüksək nüfuz sahibinə çevrilir. Biz artıq dünya çapında əvvəlki illərlə müqayisədə mövqeyi daha da möhkəmlənmiş bir dövlətə çevrilmişik. Digər bir tərəfdən isə qalib sərkərdə kimi ölkədə Prezident İlham Əliyevlə mübarizə apara bilən siyasi xadim yoxdur. Uzun illər erməni faşistləri ilə mübarizə aparan, ordunu yeni nəsil texnologiyalarla savaşa hazırlayan Ali Baş Komandan nəinki Azərbaycanda, hətta bütün türkdilli xalqların və dünya çapında belə möhtəşəm nüfuzla sahib olmuşdur. Azərbaycan xalqı əsrlərboyu öz tarixində ilk dəfə döyüşkən xalq tituluunu geri qazana bilmişdir.

Rusiya Elmlər Akademiyasının Dünya İqtisadiyyatı və Beynəlxalq Münasibətlər Milli Tədqiqat İnstitutunun Postsovet Araşdırmaları Mərkəzinin böyük elmi işçisi, tarix elmləri namizədi Stanislav Pritçin açıqlamasında bildir-

mişdir ki, İlham Əliyevin bu seçkilərdə qalib gəlməsi Azərbaycan üçün tarixi bir hadisədir: "Ona görə ki, İlham Əliyev Azərbaycanın işğaldan azad torpaqlarını azad, suverenliyini bərpa edib". Politoloq belə hesab edir ki, işğaldan azad olunmuş torpaqların bərpası, ümumiyyətlə, Azərbaycan ərazisində müasir tikinti-quruculuq işlərinin görülməsi ona gətirib çıxaracaq ki, 5 ildən sonra Cənubi Qafqazda tamamilə başqa bir həyat olacaq.

O ki qaldı Azərbaycana qarşı bir neçə ölkənin və qurumun qərəzli münasibət sərgiləməsinə, ekspertlər rəsmi Bakının ərazi bütövlüyünü bərpa etməsinə bəzi qurumların maraqları xaricində olması ilə əlaqələndiriblər.

Beynəlxalq Münasibətlər Akademiyasının rəhbəri ekspert Simon Kopadze seçkiləri belə şərh edib ki, bu seçkilər mühümdür. Çünki 30 ildən sonra ilk dəfə bütöv Azərbaycanda tarixi seçkilər keçirilmişdir: "30 ildir seçkilər bütöv Azərbaycanda keçirilmirdi. Bu dövrdə müəyyən rayonlar işğal olunub və seçkilərin indi keçirilməsi tam olaraq ona görə vacibdir ki, bu gün bu proses azad olunmuş ərazilərdə də keçirilir".

Bu seçkilər mənəvi baxımdan həm də Azərbaycan xalqının düşmən üzərində çaldığı möhtəşəm qələbənin təntənəsidir.

Bahadır İMANQULİYEV,
"Azərbaycan"